



[www.oljan fo](http://www.oljan fo)

Jan Müller

30 - 04 - 2012

## Enn ein oljuútbygging eystan fyri markið

Avgerðin hjá bretsku stjórnini at lækka skattin á oljuleiting og útbygging á djúpum vatni vestan fyri Hetland hevur av álvara fingið oljufeløg at fara aftur til tekniborðið at hyggja at sínum útbyggingarætlanum. Tá stjórnin fyri góðum ári síðani hækkaði skattin munandi vóru tað fleiri oljufeløg, sum lögdu bæði leiti- og útbyggingarætlanir á hyllina. Nú er so vent í holuni. Eitt av oljufeløgnum, sum leingi hevur bíðað við at taka eina endaliga avgerð at byggja oljukeldu út vestan fyri Hetland er Premier Oil, sum eftir skattalækkingarnar hevur gjørt av at geva endaligt grønt ljós til útbygging av Solan leitimiðinum vestan fyri Hetland. Bretski loyvismyndugleikin DECC hevur nú um dagarnar eisini givið felagnum endaligt loyvi til at fara undir útbygging av eini oljukeldu, sum er mett at goyma umleið 40 milliónir tunnur av olju. Felagið ætlar at framleiða 25.000 tunnur um dagin og fer henda framleiðslan at økja samlaðu framleiðsluna hjá felagnum til 100.000 tunnur um dagin. Bretski orkumálaráðharrin fegnast um avgerðina at fara undir umrøddu útbygging og sigur, at hon hevur stóran týdning fyri oljuvirksemið ikki bara vestan fyri Hetlandi men eisini fyri bretska oljuídnaðin sum heild, tí hon fer at skapa nógv arbeiði til bretskar veitarar. Útbyggingin er mett at kostar einar 2,5 milliardir krónur og verður roknað við fyrstu oljuni í 2014. Solan, sum varð funnið av Amerada Hess nógv ár herfyri, hevur higartil verið mett at vera ov lítið til at kunna bera eina einsamalla útbygging. Men við høgum oljuprísi og skattalætta og nógv mentari tøkni kann henda útbygging løna seg. Solan liggur í ein sunnan og eystan úr oljukeldunum Foianven og Schiehallion. Ætlanin er at manning skal vera á framleiðandi pallinum ta fyrsta árið men eftir tað fer hann at vera mannleysur og rikin úr landi. Premier Oil stendur fyri 60% av oljukelduni, hini 40% stendur oljufelagið Chrysaor fyri.